

तीर्थयात्रियों की सुविधा को ले सरकार सजग

पंकज कुमार, गया राजग सरकार विश्व विख्यात सनातन धर्मावलंबियों के पितृपक्ष मेले में आने वाले देश-विदेश के तीर्थयात्रियों की सुविधाओं को लेकर सजग है। सरकार ने अपनी ओर से तीर्थयात्रियों के लिए व्यापक व्यवस्था की है। कई स्वयंसेवी संगठन भी यात्रियों को सुविधाएं देने को तत्पर हैं। ये बातें रविवार को विष्णुपद मंदिर परिसर में आयोजित पितृपक्ष मेला 2011 के उद्घाटन समारोह को संबोधित करते हुए सूबे के नगर विकास मंत्री डा. प्रेम कुमार ने कहीं। इसके पूर्व विष्णुद्वार पर लगे फीते को काटकर उन्होंने मेले का विधिवत उद्घाटन किया। स्वामी राधवाचार्य ने वैदिक मंत्रोच्चारण के बीच पितृपक्ष मेले के धार्मिक महत्व पर प्रकाश डाला। मंत्री ने कहा कि मोक्षदायिनी फल्गु में कई नालों से गिर रहे गंदे व प्रदूषित पानी के ट्रीटमेंट की योजना है। सरकार ने पटना से गंगा का पानी फल्गु में लाने की योजना बनायी है। गया में कई विभागों और स्वयंसेवी संगठनों ने यात्रियों को सुविधा उपलब्ध कराने के लिए व्यापक तैयारियां कीं हैं। गयाजी की महत्ता को देखते हुए सरकार ने गया को अंतरराष्ट्रीय स्तर का शहर बनाने की कवायद शुरू कर दी है। दूसरी ओर सनातन धर्मावलंबियों में मोक्षधाम की सीढ़ी के रूप में विख्यात गयापाल पंडा समाज ने उद्घाटन समारोह से दूर रहकर जिला प्रशासन के प्रति अपनी नाराजगी जतायी। यहां बता दें कि पंडा समाज और जिला प्रशासन के बीच कई मुद्दों पर जिच बनी हुयी है। इस अवसर पर संवास सदन समिति की ओर से गोवर्द्धन प्रसाद सदय के संपादन में प्रकाशित तर्पण पत्रिका का विमोचन मंत्री डा. कुमार ने किया। मंच संचालन राकेश रंजन तथा धन्यवाद जापन प्रभारी जिलाधिकारी सोएब अहमद ने किया।